

## دوست اور دوستي

<?xml encoding="UTF-8">

### دوست اور دوستي کي اہمیت:

جہان بود و باش میں قدم رکھنے سے لیکر دار فانی کو وداع کہنے تک انسانی شخصیت کي تعمیر و تشکیل، اخلاقي و روحاني تربیت، ذہني شعور اور فکري ارتقاء، اطراف میں موجود افراد سے وابستہ ہیں۔ یہ وابستگی کبھی والدین کي محبت و شفقت کے روپ میں انسان کو جینے کا سلیقہ سکھاتی ہے اور کبھی استاد کي کوشش و تربیت کے نتیجہ میں آگے بڑھنے کا انداز بتاتی ہے۔ انسانی شخصیت کي تعمیر و تربیت میں والدین اور اساتذہ کا کردار بنیادي نوعیت کا ہونے کے باوجود محدود وقت پر محیط ہوتا ہے اور اس کے مقابلے میں ایک تعلق اور رشتہ ایسا بھی ہے جو ہوش کي وادي میں قدم رکھتے ہی انسان کا ہاتھ ہمیشہ کے لئے تھام لیتا ہے۔

جي ہاں! ”دوست اور دوستي ایک ایسا رشتہ ہے جو نسبي طور پر دور ہونے کے باوجود قریبي ترین افراد سے بھی قریب تر ہوتا ہے“۔ (۱) یہی وجہ ہے کہ امیر المومنین علیہ السلام دوستي کو قرابت داري و رشتہ داري قرار دیتے ہوئے فرماتے ہیں:

### ”المودة قرابة مستفادہ“

یعنی ”دوستي انتہائی مفید رشتہ داري و قرابت ہے“ (۲)

دوستي کي اہمیت کو مزید اجاگر کرنے کے لئے آپ علیہ السلام فرماتے ہیں: ”رشتہ داري و قرابت، دوستي کے بغیر برقرار نہیں رہ سکتی جبکہ دوستي کے لئے رشتہ داري کا ہونا ضروری نہیں ہے“ (۳)

حضرت امیر المومنین علیہ السلام کے مذکورہ فرامین سے یہ بات عیاں ہے کہ دنیا میں انسان کا قریبي ترین ساتھی، دوست ہوتا ہے اور ظاہر سی بات ہے کہ جب کوئی شخص انسان کے انتہائی قریب ہوگا تو جہاں اس کے دکھ درد میں شریک ہوگا وہاں بہت سے مفید مشوروں کے ذریعہ اس کی راہنمائی بھی کرے گا۔ جس کے نتیجہ میں انسان بہت سی مشکلات اور پریشانیوں سے چھٹکارا پالے گا۔ اسی لئے مولائے کائنات دوستي کو نصف عقل قرار دیتے ہیں :

### ”التودد نصف العقل“ (۴)

جبکہ دوست اور دوستي کے فقدان کو غربت و تنہائی شمار کرتے ہیں:

### ”فقد الاحبة غربة“ - (۵)

”دوستوں کا نہ ہونا غربت و تنہائی ہے“

اور غریب و تنہا در حقیقت وہ شخص ہے جس کا کوئی دوست نہ ہو۔ (۶)

## دوستوں کا انتخاب:

دوستی کے سلسلہ میں سب سے اہم مرحلہ ”دوستوں کا انتخاب“ ہے۔ کیونکہ دوست اور دوستی کا رشتہ صرف باہمی تعلقات اور زبانی جمع خرچ کا نام نہیں بلکہ یہ ایسا انتہائی نازک رشتہ ہے، جو انسان کی دنیا و آخرت کو بگاڑنے یا سنوارنے کے لئے تنہا ہی کافی ہے۔ لیکن اس سلسلہ میں جب ہم اپنے معاشرہ پر نظر ڈالتے ہیں تو دو قسم کے طرز فکر سامنے آتے ہیں۔

کچھ لوگ دوست اور دوستی سے زیادہ تنہائی اور مطلب برآوری کو ترجیح دیتے ہیں اور بڑے فخر سے کہتے ہوئے نظر آتے ہیں کہ میکسی کو دوست نہیں بناتا کیونکہ دوستی، فضول کام اور بے کار لوگوں کا شیوہ ہے، جو فقط وقت گزارنے کے لئے اکٹھے ہوتے ہیں۔

ان کے برعکس، کچھ لوگ ایسے بھی ہوتے ہیں جو ہر ایرے گیرے کے ساتھ دوستی کی پینگیں بڑھا لیتے ہیں اور پھر قدم قدم پر ٹھوکریں کھا کر یہ کہتے ہوئے نظر آتے ہیں دیکھا جو تیر کھا کے کمیں گاہ کی طرف اپنے ہی دوستوں سے ملاقات ہو گئی

بنیادی طور پر یہ دونوں طرز تفکر غلط ہیں۔ چنانچہ امیر المومنین فرماتے ہیں :

”اعجز الناس من...“ ”درماندہ و ناتوان ترین شخص وہ ہے جو کسی کو دوست نہ بنا سکے اور اس سے بھی زیادہ عاجز و ناتوان وہ ہے جو بنائے دوستوں سے بھی ہاتھ دھو بیٹھے۔“ (۷)

دوست کے انتخاب کے سلسلہ میں انسان کو خوددار ہونا چاہئے۔ کیونکہ دوستی ایک ایسا ناطہ ہے جسے برابری کی بنیاد پر جوڑا جاتا ہے۔ لہذا ایسے افراد کی دوستی سے پرہیز کرنا چاہیے جو خود کو برتر سمجھیں دوستی استوار کرنے سے پہلو تہی کریں ۔

اسی لئے تو امیر المومنین فرماتے ہیں :

”لا ترغب فیمن زہد عنک“ (۸) یعنی: ”ایسے افراد کی دوستی کے طلبگار نہ بنو جو تم سے پیچھا چھڑانا چاہتے ہوں۔ اور اگر کوئی شخص تمہاری دوستی کا طلبگار ہو تو اسے مایوس نہ کرو کیونکہ اس طرح تم ایک اچھے ساتھی سے محروم ہو جاؤ گے۔“

چنانچہ امیر المومنین علیہ السلام فرماتے ہیں :

”زہدک فی راغب فیک نقصان حظ و رغبتک فی زاہد فیک ذل نفس“

یعنی: ”جو تمہاری دوستی کا طلبگار ہو اس سے کنارہ کشی خسارہ ہے اور جو تم سے کنارہ کش ہو اس کی دوستی کے حصول کی کوشش خود کو رسوا کرنے کے مترادف ہے۔“ (۹)

دوستی کے سلسلہ میں باہمی تعلقات کے مقام سے روشناس کروانے کے بعد امیر المومنین علیہ السلام ایسی صفات کے حامل افراد کی ہم نشینی اختیار کرنے کی تاکید فرماتے ہیں جو انسان کی دنیاوی و اخروی سعادت کا باعث ہوں چنانچہ آپ علیہ السلام فرماتے ہیں:

”قارن اہل الخیر تکن منہم“ یعنی : ”اہل خیر کی ہم نشینی اختیار کرو ممکن ہے کہ تم بھی ان جیسے ہو جاؤ“ (۱۰)

مولائے کائنات علیہ السلام اس جملہ کے ذریعے ایک بہت اہم معاشرتی و تربیتی اصول کی جانب اشارہ کر رہے ہیں اور وہ یہ کہ ہم نشینی کے نتیجہ میں انتہائی گہرے اثرات مرتب ہوتے ہیں۔ اور انسان اس ذریعے سے نہ صرف دوسروں کے تجربات سے استفادہ کرتا ہے بلکہ ان کے مشوروں اور راہنمائیوں کے نتیجہ میں آہستہ آہستہ خود بھی ان کے رنگ میں رنگا جاتا ہے اور انہی کا ایک فرد شمار ہونے لگتا ہے۔

نہج البلاغہ میں دوستی کے بارے میں امیر المومنین علیہ السلام کے کلام کا جائزہ لیا جائے تو ایک دلچسپ بات یہ سامنے آتی ہے کہ دوست کے انتخاب کے سلسلہ میں مولائے کائنات علیہ السلام زیادہ تر دوستی کے لئے لائق و سزاوار افراد کا تعارف کروانے کی بجائے ان افراد کا تعارف کرواتے ہوئے نظراتے ہیں جن سے دوستی نہیں کرنا چاہئے۔ امیر المومنین علیہ السلام کے اس اقدام کی بنیادی وجہ شاید یہ ہو کہ اگر صرف ایسی صفات پیش کی جائیں جو دوست میں ہونا چاہئیں تو اسکا لازمی نتیجہ یہی نکلے گا کہ

کبوتر با کبوتر باز با باز کند ہم جنس با ہم جنس پرواز

کے تحت دوستی کا دائرہ نہایت محدود ہو جائے گا اور ہر شخص اپنے سے زیادہ بہتر و برتر صفات و عادات کے حامل افراد کی دوستی کے حصول کے چکر میں پڑا رہے گا۔ جبکہ اگر یہ کہا جائے کہ فلاں فلاں صفات کے حامل افراد سے دوستی نقصان دہ ہے تو اس کے نتیجہ میں جہاں دوستی کا دائرہ وسیع ہوگا وہاں منفی صفات کے حامل افراد کی اصلاح کا پہلو بھی نکل آئے گا۔ کیونکہ منفی صفات کے حامل افراد نے اگر اچھے دوستوں کے حصول کے لئے اپنی بری عادات و صفات سے ہاتھ نہ اٹھایا اور اصلاح کی جانب متوجہ نہ ہوئے تو معاشرہ میں تنہا رہ جائیں گے۔

آئیے ایک نظر ان افراد پر ڈالی جائے جن کی دوستی اختیار کرنے سے مولائے کائنات علیہ السلام روک رہے ہیں اور ساتھ ہی ان خطرناک نتائج کی جانب اشارہ فرما رہے ہیں جو اس قسم کی دوستی کے نتیجہ میں انسان کو بھگتنا پڑتے ہیں۔ چنانچہ امیر المومنین علیہ السلام امام حسن علیہ السلام کو وصیت فرماتے ہیں :

”یا بنی ایاک و مصاحبۃ الاحمق فانہ...“ یعنی: ”اے فرزند! بے وقوف سے دوستی نہ کرنا؛ کیونکہ وہ تمہیں فائدہ پہنچانا چاہے گا تو نقصان پہنچائے گا۔ اور بخیل و کنجوس سے دوستی نہ کرنا؛ کیونکہ جب تمہیں اسکی مدد کی اشد ضرورت ہوگی وہ تم سے دور بھاگے گا، اور بدکار سے دوستی نہ کرنا، وہ تمہیں کوڑیوں کے مول بیچ ڈالے گا اور جھوٹے سے دوستی نہ کرنا کیونکہ وہ سراب کی مانند ہے؛ تمہارے لئے دور کی چیزوں کو قریب اور قریب کی چیزوں کو دور کر کے دکھائے گا۔“ (۱۱)

آپ علیہ السلام ایک اور مقام پر ارشاد فرماتے ہیں :

”لا تصحب المائق...“ یعنی ”بیوقوف کی ہم نشینی اختیار نہ کرو کیونکہ وہ تمہارے سامنے اپنے کاموں کو سجا کر پیش کرے گا اور یہ چاہے گا کہ تم اسی جیسے ہو جاؤ“ (۱۲)

یا ”واحذر صحابۃ من...“ :- ”کمزور رائے اور برے افعال انجام دینے والے کی دوستی سے بچو کیونکہ آدمی کا اس کے ساتھی پر قیاس کیا جاتا ہے اور فاسقوں کی صحبت سے بچے رہنا کیونکہ برائی، برائی ہی کی طرف بڑھا کرتی ہے۔“ (۱۳)

حضرت امیر المومنین علیہ السلام امام حسن علیہ السلام کو تحریر کئے گئے خط میں ارشاد فرماتے ہیں:

”احمل نفسک...“ یعنی: ”اپنے نفس کو اپنے بھائی کے بارے میں قطع تعلق کے مقابلہ میں تعلق جوڑنے، رو گردانی کے مقابلہ میں مہربانی، بخل کے مقابلہ میں عطا، دوری کے مقابلہ میں قربت، شدت کے مقابلہ میں نرمی اور جرم کے موقع پر معذرت قبول کرنے کے لئے آمادہ کرو۔ گویا تم اس کے غلام اور وہ تمہارا آقا و ولی نعمت ہے۔“ (۱۴)

حضرت امیر المومنین علیہ السلام کے اس قسم کے فرامین جن میں انسان کو دوستوں سے حسن سلوک اور ان کی غلطیوں سے درگزر کرنے کی تاکید کی گئی ہے دراصل ان موارد کے لئے ہیں جن میں دو دوستوں کے باہمی تعلقات کا جائزہ لیا گیا ہے۔ یعنی دوست آپس میں کس طرح کا برتاؤ کریں اور کون کون سی باتوں کا خیال

رکھیں۔

مذکورہ فرامین کے علاوہ کچھ ایسے ارشادات بھی ہیں جن میں دوستوں کی غیر موجودگی یا دوسروں کے ساتھ دوستوں کے سلسلہ میں برتاؤ کا انداز بتایا گیا ہے۔ جیسا کہ امیر المومنین علیہ السلام فرماتے ہیں:

”لا یكون الصديق ...“ ”دوست اس وقت تک دوست نہیں ہو سکتا جب تک تین مواقع پر دوست کے کام نہ آئے مصیبت کے موقع پر، غیر موجودگی میں اور مرنے کے بعد۔“ (۱۵)

ایک اور مقام پر فرماتے ہیں:

”دوست وہ ہوتا ہے جو غیر موجودگی میں بھی دوستی نبھائے اور جو تمہاری پرواہ نہ کرے وہ تمہارا دشمن ہے۔“ (۱۶)

دوستوں کے حقوق کا ایک تصور ہمارے یہاں ”سب سانجھا“ قسم کا پایا جاتا ہے؛ یعنی دوست کے حقوق و مفادات کو اس قسم کا مشترک امر سمجھا جاتا ہے جس میں دوسرے دوستوں کو دخالت کا پورا پورا حق حاصل ہوتا ہے۔ اور بعض اوقات اس قسم کے تصور کے نتیجہ میں دوست کے حقوق دوستوں کے ہاتھوں ہی پائمال ہوتے ہیں۔

امیر المومنین علیہ السلام حقوق کے اس ناجائز استعمال سے منع فرماتے ہیں

”لا تضیعن حق اخیک...“ یعنی: ”ہماری روابط و دوستی کی بنیاد پر اپنے کسی بھائی کی حق تلفی نہ کرو کیونکہ پھر وہ بھائی کہاں رہا جس کا تم نے حق تلف کر دیا۔“ (۱۷)

دوستوں کے بارے میں لوگوں کی باتوں پر کان نہ دھرنے کے سلسلہ میں آپ علیہ السلام فرماتے ہیں:

”ایہا الناس! من عرف من اخیہ...“ یعنی: ”اے لوگو! اگر تمہیں اپنے کسی بھائی کے دین کی پختگی اور عمل کی درستگی کا علم ہو تو پھر اس کے بارے میں لوگوں کی باتوں کو اہمیت نہ دو۔“ (۱۸)

## دوست اور دوستی کی حدیں:

دوست اور دوستی کے بے شمار فوائد اور اہمیت کے پیش نظر بہت سے لوگ دوستی میں کسی قسم کی حدود و قیود کے پابند نہیں ہوتے۔ اور دوست کے سامنے اپنے سب راز بیان کر دیتے ہیں۔ لیکن مکتب امام علی علیہ السلام میں دوستی انتہائی گہری و پاکیزہ ہونے کے باوجود ایک دائرہ میں محدود ہے، جسے حد اعتدال بھی کہا جاتا ہے۔ چنانچہ امام علی علیہ السلام فرماتے ہیں:

”احبب حبیبک ہونا...“ یعنی: ”دوست سے ایک محدود حد تک دوستی کرو کیونکہ ممکن ہے وہ ایک دن تمہارا دشمن ہو جائے اور دشمن سے دشمنی بھی بس ایک حد تک ہی رکھو کہ شاید وہ کسی دن تمہارا دوست بن جائے۔“ (۱۹)

امیر المومنین علیہ السلام کے اس فرمان میں یہ حکمت پوشیدہ ہے کہ انسان اپنے راز کا غلام ہوتا ہے۔ اگر انسان کسی دوست کے سامنے اپنے تمام راز بیان کر دے اور زمانہ کے نشیب و فراز دوست، کو دشمن بنا دیں تو انسان خود بخود اپنے دشمن کا غلام بن جائے گا۔

ہمارے معاشرہ میں دوست صرف انہی افراد کو تصور کیا جاتا ہے جن سے انسان بذات خود دوستی استوار کرتا ہے۔ جبکہ امیر المومنین علیہ السلام دوستوں کے دائرے کو مزید وسعت دیکر انسان کے حلقہ احباب میں دو قسم کے دوستوں کا اضافہ فرماتے ہیں:

”اصدقائک ثلاثہ... صدیقک...“ یعنی: تمہارے دوست بھی تین طرح کے ہیں اور دشمن بھی تین قسم کے

ہیں۔ تمہارا دوست، تمہارے دوست کا دوست اور تمہارے دشمن کا دشمن تمہارے دوست ہیں..... (۲۰) عام طور پر ہم دوستوں کی ان دو قسموں سے غافل رہتے ہیں جس کے نتیجے میں بعض اوقات قریبی دوستوں سے ہاتھ دھونا پڑتے ہیں۔

### دوستی کے لئے مفید اور نقصان دہ چیزیں:

دوستوں کے حقوق کی ادائیگی ہی درحقیقت دوستی کو مضبوط اور پائیدار کرتی ہے لیکن اس کے علاوہ بھی کچھ ایسے اسباب و عوامل ہیں جو دوستی کے رشتے کے لئے نہایت مفید شمار ہوتے ہیں۔ جیسا کہ امیر المومنین علیہ السلام فرماتے ہیں :

”البشاشة حبالہ المودة“ ”کشادہ روئی محبت کا جال ہے“ (۲۱)

اسی طرح آپ علیہ السلام فرماتے ہیں:

”نرم خو، قوم کی محبت کو ہمیشہ کے لئے حاصل کر لیتا ہے۔“ (۲۲)

اسی طرح جہاں حقوق کی ادائیگی میں کوتاہی کے نتیجے میں دوستی جیسا مضبوط رشتہ کمزور ہو جاتا ہے وہیں کچھ اور چیزوں کی وجہ سے اس میں دراڑیں پڑ جاتی ہیں چنانچہ امیر المومنین علیہ السلام فرماتے ہیں :

”حسد الصديق من سقم المودة“ یعنی: دوست کا حسد کرنا دوستی کی خامی ہے؟ (۲۳)

یا حضرت علیہ السلام کا یہ فرمان:

”من اطاع الواشي ضيع الصديق“ یعنی: ”جو چغل خور کی بات پر اعتماد کرتا ہے وہ دوست کو کھو دیتا ہے۔“ (۲۴)

ایک اور مقام پر دوستی کے لئے نقصان دہ عامل کی جانب اشارہ فرماتے ہیں:

جس نے اپنے مومن بھائی کو شرمندہ کیا سمجھو کہ اس سے جدا ہو گیا۔ (۲۵)

دوست اور دوستی کے سلسلہ میں مولائے کائنات علیہ السلام کے سنہرے کلمات کو بے ترتیبی سے جوڑ کر دوست اور دوستی کے خواہشمند افراد کی خدمت میں اس امید بلکہ اس یقین کے ساتھ پیش کر رہے ہیں کہ اگر ہم ان راہنما اصولوں کو اپنے لئے نمونہ عمل قرار دیں تو یقیناً امیر کائنات کے اس فرمان کی عملی تصویر بن سکتے ہیں جس میں آپ فرماتے ہیں:

”خالطوا الناس مخالطة ان تتم .“ ”لوگوں کے ساتھ اس طرح رہو کہ اگر مرجاؤ تو تم پر روئیں اور اگر زندہ رہو

تو تمہارے مشتاق ہوں“ (۲۶)

### حوالہ جات:

1. (مکتوب/31)
2. (حکمت/211)
3. (ترجمہ و شرح ابن میثم/ج5 ص674)
4. (حکمت/142)
5. (حکمت/65)

6. (مکتوب/31)
7. (حکمت/12)
8. (مکتوب/31)
9. (حکمت/451)
10. (مکتوب/31)
11. (حکمت/38)
12. (حکمت/293)
13. (مکتوب/69)
14. (مکتوب/31)
15. (حکمت/134)
16. (مکتوب/31)
17. (مکتوب/31)
18. (خطبه/141)
19. (حکمت / 268)
20. (حکمت/295)
21. (حکمت/6)
22. (خطبه/23)
23. (حکمت/218)
24. (حکمت/239)
25. (حکمت/480)
26. (حکمت/10)